



140 Sena


mill-Wasla

ta' l-Istatwa ta' Marija Annunzjata
f'Hal Balzan

(1868 - 2008)



Guido Lanfranco



Il-Qniepen f'xi Leggendi Maltin

Leggenda mhix hrafa. Hrafa tkun storja twila kollha kemm hi fantasija u grajjiet li qatt ma jistghu jkunu veri, imma niehdu gost biha u tista' tinfrex ma' bosta artijiet. Leggenda hija dejjem qasira ghax hija biss ghajdut popolari biex ifisser xi haġa li teżisti jew kienet teżisti jew grat u l-haġa tista' tkun persuna maghrufa, oġġett, animal, hofra, gholja, ghar, blata u kull haġa ohra, u ma jkunx hemm storja twila fiha. Ladarba t-tifsira titnissel f'halq il-poplu tibqa' tiġi ripetuta, spiss b'xi tibdil, minn ġenerazzjoni għall-ohra, u b'hekk, il-haġa ngħidu li tkun saret leggendarja. Imma t-tifsira tal-haġa jew leggenda, ukoll jekk is-sugġett kien jew għadu jeżisti jew ġara tassew, tkun dejjem tal-post, qasira u tista' tkun kemm fantastika kif ukoll verità. Dwar il-leggendi ma noqogħdux nistaqsu humiex veri jew le; jistghu ikunu verità, nofs verità jew għal kollox fantastiċi. Ngħidu biss li l-leggendi huma tifsira popolari ta' xi haġa li kienet jew għadha teżisti u napprezzawha bhala parti mill-kultura tagħna.

Għalhekk, meta ngħidu leggenda, l-ewwel insemmu dak li nafu bhala fatt u l-post fejn kienet jew tinstab, imbagħad ngħidu t-tifsira popolari jew il-leggenda tagħha. F'din il-kitba se nfakkru ftit leggendi Maltin u Għawdxin li fihom jidhru l-qniepen.

Fejqan f'Tal-Herba (Birkirkara)

Il-fatti: F'Birkirkara tinstab il-knisja maghrufa bhala Tal-Herba, iżda dik li hemm issa mhix il-knisja l-originali. Tal-Herba kienet knisja ċkejna antika u fl-1673 bnew quddiemha biċċa akbar. L-antika issa hija is-sagrastija u ż-żieda hadet it-titular tan-Natività tal-Madonna. Il-faċċata u l-kampnar inbnew fl-1797.

Il-leggenda: Raġel kellu mankament serju u kellu jimxi bil-krozzi. Darba kien għaddej qrib il-knisja Tal-Herba u sema' l-qanpiena ddoqq. Dahal fil-knisja, hares lejn it-titular (issa hemm iehor minflok dak ta' dakinhar) u baqa' hemm jitlob. F'daqqa waħda hass li jista' jneħhi l-krozzi u jieqaf fuq saqajh u għajjat "Miraklu!" ghax beda jimxi.

Il-qanpiena li daqquet waħedha (Tal-Herba, Birkirkara)

Il-fatti: (l-istess kif spjegat hawn fuq fil-leggenda tal-fejqan)

Il-Leggenda: Mal-lejl dahal raġel fil-knisja biex jisraq xi gojjelli minn max-xbiha tal-Madonna. Kif se jaqbadhom ibbisitlu idu u baqa' mwahhal fuq il-post. Jinghad li dak il-hin bdiet iddoqq il-qanpiena tal-knisja minghajr hadd ma jmissha, bhallikieku allarm. Ġew in-nies u qabdu lill-halliel fil-fatt.

Deheb fil-qanpiena (Katidral, Għawdex)

Il-fatti: Qabel ma saret kattidral, il-knisja ta' l-Assunta fiċ-Ċittadella t'Għawdex kienet maghrufa bhal l-Matrici. Dik li tidher issa bdew jibnuha mill-1697 u lestewha fl-1711. Waslu biex jagħmlu t-tliet qniepen li kellhom bżonn u, bhalma kien isir kultant, biex jiffrankaw id-diffikultajiet tat-trasport, iddeċidew li l-funditur jahdimhom hdejn l-istess knisja.

Il-leggenda: Il-qanpiena l-kbira u l-mezzana tlestew minghajr taħbit u t-ton ġie ppruvat li kien tajjeb. Iż-żghira jidher li ma harġetx tajba fil-lehen u l-funditur kellu jerga' jdewwibha biex jahdimha mill-ġdid. Kien riesaq il-lejl u l-bronż kien għadu fuq in-nar. F'daqqa waħda dehret mara sbejha hdejn il-kaldarun iżzomm it-truf tal-fardal li kien

mimli frak tad-deheb. Telqet id-deheb fit-tahlita tal-kaldarun u ghebet; Il-qanpiena harġet mill-ewwel iddoqq b'lehen helu u perfett.

Il-qanpiena tal-quddiesa (Santa Marta, Rabat, Għawdex)

Il-fatti: Fil-limiti ta' Victoria jew tar-Rabat t'Għawdex hemm knisja ta' Santa Marta maghrufa wkoll b'"Ta' l-Għonq". Fl-1865 kien hemm epidemja tal-kolera u din il-knisja bnewha fl-1866 bhala wegħda dawk li skansaw il-marda u qribha sar ċimiterju għall-vittmi ta' l-istess epidemja. F'Novembru jwierku ċ-ċimiterju u jsir il-quddies għar-ruh il-vittmi. Kienu saru żewġ qniepen għall-knisja minn Salvu Cauchi.

Il-leggenda: Is-sagrystan ta' din il-knisja, malli jisma' l-qanpiena tal-hamsa ta' filgħodu, kien imur jiftaħ u jghin fil-quddiesa. Darba minnhom sema' l-qanpiena, sab li l-arloġg tiegħu se jimmarka l-hamsa u hareġ lejn il-knisja. Sab il-bieb tal-knisja mbexxaq u qassis li qatt ma kien ra qabel hiereġ iqaddes. Mar jghinu, imma wara l-quddiesa l-qassis sparixxa għal kollox. Meta mar lura d-dar is-sagrystan stagħgeb mhux ftit għax sab li l-arloġg tiegħu kien qed juri li kienu għadhom is-sagħtejn ta' bil-lejl!

Il-qniepen tal-mewt u t-tfajla ta' Żammitellu (L-Imġarr, Malta)

Il-fatti: Il-kastell ta' Żammitellu nbena kmieni fis-seklu dsatax bhala residenza tas-sajf tal-familja Piscopo Manduca Macedonia Zammit. Maż-żmien intuża mill-militar fil-gwerra u wkoll parti minnu ntuzat bhala skola u, aktar reċenti bdiet tintuża wkoll għat-tiġijiet u attivitajiet oħra.

Il-Leggenda: It-tfajla tal-familja nobbli riedet issir soru li taħdem fl-isptarijiet. Missierha ma ridhiex tmur soru, anzi sabilha raġel nobbli sinjur biex tiżżewġu. Lestew kollox għat-tieg, imma dakinhar lit-tfajla ma sabuha mkien. Wara xi jiem ifittxuha qatgħu qalbhom u ddeċidew li mietet u daqqew il-qniepen tal-knisja bħallikieku fil-funeral. Wara xi żmien, missierha kellu vizjoni fejn dehriltu bintu liebsa ta' soru kollha dawl u qaltlu li mietet dak il-hin waqt li kienet qed iddewwi xi suldati feruti fil-gwerra.

Il-Qniepen midfuna (Santa Marija ta' Birmiftuħ, Gudja)

Il-fatti: Il-knisja ta' Santa Marija ta' Birmiftuħ ilha tissemma' sa mill-antik imma nbriet mill-ġdid diversi drabi tul iż-żminijiet l-aktar għax kemm-il darba ġiet imharbta fl-invażjonijiet tal-pirati u t-Torok. Minnha harġu l-parroċi ta' Hal Safi, Hal

Tarxien, Hal Kirkop, Il-Gudja, l-Imqabba u Hal Farruġ.

Il-leggenda: Jghidu li meta darba kienu niżlu l-art il-pirati misilmin in-nies tal-post ġabru flimkien l-oġġetti ta' preġju li kellhom fil-knisja, inkluzi l-qniepen u hbewhom ġo bir (hemm min jghid li hbewhom ġo qabar) u għattewhom biex ma jinsterqux mit-Torok. Imma meta għadda ż-żmien ma sabux fejn kienu mohbija u baqgħu ma nstabu qatt. Għandu mnejn li min hbihom inqabad irsir u ma reġax ġie lura.

Qanpiena mitlufa (Iż-Żebbuġ, Għawdex)

Il-fatti: Minn żmien bikri fiż-Żebbuġ t'Għawdex kien hemm knisja ċkejna ta' Santa Marija u kellha qanpiena li kienet saret fl-1515. Għawdex sikwit kienu jinżlu l-pirati u t-Torok li, fost herba oħra, kienu jharbtu wkoll il-knejjes ċkejna li kien hemm u jisirqulhom kulma jsibu. L-aktar attakk maghruf f'Għawdex huwa l-assedju tal-1551 meta tista' tghid l-abitanti kollha ta' dik il-gżira nqabdu skjavi. Iż-Żebbuġ sar parroċċa fl-1688 meta kien hemm il-knisja żghira ta' Santa Marija mlaqqma Tal-Mirakli jew Tal-Virtujiet. Fl-1692 bnew oħra akbar bl-antika tiffirma parti minnha. Reġgħu kabbruha fl-1942.

Il-leggenda: Meta fl-1551 n-nies taż-Żebbuġ t'Għawdex raw li kien ġej attakk malajr hbew il-kalċi u l-qanpiena flimkien ma' oġġetti oħra tal-knisja ġewwa bir biex ma jinsterqux mit-Torok. Imma wara żmien hadd ma seta' jsib fejn kienu mohbijin, aktarx għax min hbihom spiċċa fil-jasar u ma ġiex aktar lura.

It-tokki tal-ħdax (San Ġorġ, Rabat, Għawdex)

Il-fatti: Bħal fi knejjes oħra, minbarra d-daqq tal-qniepen f'diversi okkażjonijiet u funzjonijiet, f'Għawdex kienu jdoqqu l-qniepen tal-hin, bħal tattmienja ta' filgħodu, ta' nofsinhar, ta' nżul ix-xemx u tas-siegha lejl jew ta' l-imwiet, minbarra dawk tal-quddies, tal-Hamis filgħaxija u tal-Ġimgha fit-tlieta ta' wara nofsinhar. Imma ta' San Ġorġ kellhom ukoll it-tokki tal-ħdax ta' filgħodu li kienu sinjal biex jahsbulu għall-hin ta' l-ikel. Minbarra l-ikel tad-djar kienu jippreparaw ukoll il-borma tal-fqar.

Il-leggenda: Kien hemm żewġ bdiewa, wiehed anzjan u l-iehor żaġħżuġ li kienu dejjem jiġġieldu u jagħmlu xi vandalizmu lil xulxin minhabba li ż-żaġħżuġ, għal kull haġa li jiġrilu, kien iwahhal fl-anzjan. Darba ż-żaġħżuġ iddeċieda li jkorrih sewwa imma ma sabux għax l-anzjan kellu xi qadja r-Rabat, imma xorta wahda ried isibu u mar ifittxu.

L-anzjan li ma kienx soltu jmur ir-Rabat, meta lesta mill-qadja, sema' t-tokki tal-hdax. Haseb li kienu t-tokki għall-quddies u daħal fil-knisja jistennieha toħroġ. Dam jistenna u ma harġet xejn. Imma sadattant iż-zaghżugh kien tela' r-Rabat ifittxu, ra raġel minn wara li hasbu r-rival tiegħu u fis-sahna tah daqqa ta' sikkina u qatlu. L-anzjan kien fil-knisja dak il-hin; salva għax sema' t-tokki tal-hdax.

Il-qniepen u s-setta tal-lejl (Rabat, Għawdex)

Il-fatti: Kif għedna għal-leġġenda tat-tokki tal-hdax il-qniepen jibdwew il-jum idoqqu bil-hin mit-tmienja sa ta' l-imwiet. Wara ta' l-imwiet sas-sebh ma jdoqqu xejn.

Il-leġġenda: F'Għawdex kienu jgħidu li f'dar kbira misterjuża fir-Rabat mal-lejl kienu jiltaqgħu membri ta' xi setta. Dawn kienu jibdlu hwejjigħom, jindilku b'xi żejt maġiku u jibdwew itiru sa l-Għar tal-Lhud fuq ix-Xlendi. Id-daqq tal-qniepen biss kien l-ghedewwa tagħhom; jekk idoqqu l-qniepen u tas-setta jinqabdu għadhom itiru barra mal-lejl, id-daqq jikkunsmalhom saħħithom u ma jkunux jistgħu itiru u jiggarrfu, għalhekk kienu jerġgħu jgħagġlu lura qabel it-tokki tas-sebh.

Il-qanpiena tal-mutu (Xagħra, Għawdex)

Il-fatti: Fl-1813-1814 f'Malta kien hawn il-pesta gerrieda. Fl-1814 dahlet ix-Xagħra f'Għawdex, imma mhux fi bliet u rħula oħrajn. Is-suldati dawru r-rahal u l-pesta ma naxterdetx aktar. Wara li għaddiet il-pesta dawk li baqgħu hajjin għamlu wegħda li jibnu niċċa bl-istatwa tal-Madonna tal-Hniena f'Għajn Lukin, limiti tax-Xagħra.

Il-leġġenda: Din id-darba l-qanpiena li se nsemmu mhix tal-knisja imma ta' l-idejn. Raġel trux u mutu beda jieh u hsieb jigbor xi ftit tal-flus mix-Xagħra biex jixtri ż-żejt u jżomm jixgħel kuljum id-dawl quddiem in-niċċa tal-Madonna tal-Hniena, kif dam jagħmel għal hafna snin. Billi kien nieqes mill-kliem u mis-smiġħ, meta johroġ jigbor kien idoqq qanpiena ta' l-idejn biex in-nies ikunu jafu li ġej jigbor. Sadattant l-istess qanpiena ġieli kienu jużawha xi ommijiet tal-post billi jagħmlu ftit ilma mbieriek fiha u biha jisqu tfal morda bhala devozzjoni. Qanpiena ta' l-idejn kienet spiss tintuża kemm f'Malta kif ukoll f'Għawdex bl-istess mod bhala rimedju popolari għall-mard tal-grieżem u dwejjaq iehor tat-tfal. Fost dawn il-qniepen kien hemm ukoll dik ta' l-erwieh li kien idoqq min jigbor għall-quddies tal-mejtin.